



Il-Pellegrini fuq l-Għolja tal-Kwarantena

Pellegrinaġġ fl-Art Imqaddsa

Il-komunità tas-Seminarju Maġġuri tal-Qalb ta' Ġesù f'Għawdex għamlet pellegrinaġġ lejn l-Art Imqaddsa.

Biex niksbu aktar dettalji dwar kif bdiet din l-idea u l-iskop wara dan il-pelegrinaġġ, kellimna mar-Rettur tas-Seminarju tal-Qalb ta' Ġesù, Dun Daniel Xerri, li beda biex qalilna illi l-idea nibtet fil-bidu ta' din is-sena ta' formazzjoni meta giet magħzula bħala tema-gwida għal din is-sena il-kelma ta' Ġesù: "Sejjahtilkom hbieb" (Ġw 15,15). "...Li mmorru bil-preżenza tagħna f'dawk il-postijiet fejn l-Iben ta' Alla sar bniedem u għammar fostna, għadda jagħmel il-ġid, fejjaq u għallem, miet u rxoxta, kien mod mill-aktar qawwi biex inhossu aktar mill-qrib il-preżenza ta' Kristu u nikbru fl-għarfien tiegħu u fil-hbiberija tagħna miegħu. L-iskop tal-Pellegrinaġġ għalhekk kien l-ewwel u qabel kollox wiehed spiritwali. Xi haġa partikulari kienet fil-fatt il-mumentu ta' talb u skiet li kkaratterizzaw dan il-Pellegrinaġġ...".

Dun Daniel zied jgħidilna illi

din l-esperjenza għenithom ukoll jibnu fihom ċerta kultura biblika li hi tant meħtieġa fil-istudju ta' l-Iskrittura Mqaddsa. Li żżur il-Palestina, tiltaqa' man-nies tal-post u tara kif iġixu, titkellem magħhom u tidhol fil-mentalità tagħhom, huwa mod mill-aktar utli biex tifhem aħjar l-Iskrittura u l-kuntest li fih inkitbet. Għalhekk fis-snin tal-formazzjoni fis-Seminarju, fejn l-istudju ta' l-Iskrittura għandu post speċjali, esperjenza bħal din kienet tassew f'waqtha u huwa mixtieq li esperjenzi oħra bħal dawn isiru anke fil-futur, b'tali mod li dawk li jkunu qed jithejjew għas-saċerdozju jkollhom iċ-ċans li, almenu darba fis-snin tal-formazzjoni tagħhom, ikunu żaru dawn il-postijiet jew postijiet oħra marbuta ma' l-istorja tas-salvazzjoni.

Il-Pellegrinaġġ offriehom wkoll l-opportunità li jgħixu, f'ambjent differenti mis-Seminarju, l-esperjenza ta' komunità, fejn tassew hassewhom li kienu familja waħda: is-seminaristi u s-saċerdoti responsabbli mill-formazzjoni tagħhom, l-Isqof,

is-Sorrijiet tas-Seminarju u xi saċerdoti oħra mpenjati fil-formazzjoni. Il-preżenza ta' Mons. Isqof Grech magħhom kienet sinjifikattiva ħafna għax barra milli tathom il-possibiltà li jgħixu aktar mill-qrib miegħu għal fitt granet, komplet turi u ssaħħaħ l-għaqda tagħhom miegħu bħala Seminarju tad-djoċesi.

It-tmexxija tal-Pellegrinaġġ kienet f'idejn Patri Twanny Chircop OFM, Kummissarju Malti fl-Art Imqaddsa, espert fil-qasam ta' l-Iskrittura u midħla sew ta' dawn il-postijiet. Dan kompli jgħin biex l-esperjenza tilhaq l-iskop tagħha minn kull aspett.

Anke ż-żmien li għażlu għal din l-esperjenza, proprju fir-Randan, kien żmien privileġġjat biex iġin-hom jidhlu aktar fl-ispirtu tal-misterju ta' l-Għid li seħħ f'dawk il-postijiet għeżież.

Ir-Rettur Dun Daniel temm iġidilna li huwa ttamat li din l-esperjenza tħalli marka profonda fil-qalb ta' kull min ha sehem fil-Pellegrinaġġ b'tali mod li nsiru dejjem aktar veri "ħbieb ta' Ġesù".




Il-Mejda ta' l-Appestli fil-M.U.S.E.U.M. tas-Subien, in-Nadur.

Il-Mejda ta' l-Appestli fil-M.U.S.E.U.M. tas-Subien tan-Nadur

Il-mejda ta' l-Appestli li f'dawn il-granet qaddisa qed issir fil-Museum tas-Subien in-Nadur, magħrufa bħala ċ-Ċena tas-Sinjur Ġesù, kif kien iħobb isejilha Dun Gorg Preca, din is-sena twassalna fl-għoxrin anniversarju tagħha.

Kien bidu fqir ta' fitt żgħażaġ b'ħafna entużjażmu u forsi fitt professjonalizmu, iżda tul dawn l-għoxrin sena din l-esebizzjoni komplet titjeb u llum titqies waħda mill-aħjar li jsiru fi gżiritna. Bi ħmistax-il statwa *life size*, kollha xoġġol ta' l-arti Naduri James Azzopardi u bi sfond verament bibliku li jirrispetta t-tradizzjonijiet Lhud ta' żmien Ġesù, din il-mejda ta' l-appestli twassal messaġġ dwar l-imħabba tal-Mulej għalina li ried jibqqa' magħna permezz tas-sagrament ta' l-Ewkaristija.

AĦBARIJET MINN GĦAWDEX ma' Charles Spiteri



Dun Joseph Bajada (viċi-rettur), Dun Daniel Xerri (rettur), Noel Debono, Maximillian Grech, I-E.T. Mons. Mario Grech (Isqof ta' Għawdex), Francesco Pio Attard, Simon M. Cachia, u Dun Joseph Farrugia (direttur spiritwali).

Erba' Letturi godda għad-Djoċesi Għawdxija

Nhar il-Ħadd 24 ta' Frar, it-tielet Ħadd tar-Randan, I-E.T. Mons. Mario Grech, Isqof ta' Għawdex, mexxa konċelebrazzjoni solenni fil-kollegġjata u bażilika tal-Viżitazzjoni, fl-Għarb, li fiha ta l-Ministeru tal-Letterat lil erba' seminaristi tad-djoċesi. Dawn jin-sabu fil-ħames sena ta' formazzjoni fis-Seminarju Maġġuri tal-Qalb ta' Ġesù, Victoria. Dawn huma Francesco Pio Attard u Simon M. Cachia mill-parroċċa ta' San Ġorġ (Victoria), Noel Debono mill-parroċċa ta' San Pietru u San Pawl (Nadur), u Maximillian Grech mill-parroċċa tal-Katidral ta' l-Assunta (Victoria).


Il-Letterat, li hu wkoll l-ewwel Ministeru mogħti fil-formazzjoni lejn l-Ordni Sagri, hu l-mandat tal-Knisja biex wiehed jista' jħabbar il-Kelma ta' Alla fil-liturġija tagħha, fost l-oħrajn billi jkun lezzur uffiċjali waqt iċ-ċelebrazzjoni tal-quddies. Ir-rit ta' l-għoti ta' dan il-Ministeru ngħata eżatt wara l-omelija.

Fl-omelija tiegħu l-Isqof ha spunt mill-qari tal-ġurnata biex tkellem fuq l-għatx ta' ħafna llum li, bħall-mara Samaritana li Ġesù

ltaqa' magħha ħdejn il-bir ta' Ġakobb, ifittxu twegiba għal ħajjithom fil-Kelma ta' Alla, li l-Knisja għandha l-missjoni speċjali li xxandar bil-qawwa. Meta wiegħu "Hawn jien" quddiem l-Isqof, dawn l-erba' seminaristi kienu qed joffru d-disponibbiltà tagħhom li jkunu qaddejjja tal-Kelma, u b'impenn u responsabbiltà jagħtu xhieda tagħha quddiem dawk li għadhom ma għarfux lil Kristu jew għalkemm irċivew il-fidi baqgħu bogħod mit-tempju tiegħu. Din l-"iva" ta' dawn l-erbgha timla lill-Knisja bil-ferħ, u hi titlob għalihom biex jaqdu b'fedeltà din il-missjoni ġdida fdata lil-hom. "Bħal Mosè li ħabbat fuq il-blata biex johroġ l-ilma bnin, hekk intom tridu tħabbtu fuq il-Kelma biex l-ewwel tagħmluha tagħkom u mbagħad twassluha lill-oħrajn", issokta jgħidilhom l-Isqof. Hu tenna li kulħadd għandu jhossu msejjaħ biex ikun xandar tal-Kelma. Mons. Grech temm l-omelija tiegħu billi stieden lill-miġemgħa ta' familjari, hbieb u lajċi oħra minn bosta parroċċi, biex titlob għal iktar vokazzjonijiet saċerdotali qaddisa.

Kalendarji ta' Malta 2008

Għad baqgħalna f'it Kalendarji għal bejgh ta' din is-sena 2008 b'veduti mill-isbaħ ta' Malta



Prezz SPEĊJALI \$5 u jekk triduh impustat židu \$5 Ċemplu The Maltese Herald (02) 9637 9992 jew iktbu fl-indirizz P.O. Box 330 Merrylands NSW 2160 Iċ-Ċekk iktbuh f'isem Lino Vella